

QOY ƏDALƏT ZƏFƏR ÇALSIN!



"SƏS" qəzeti mənim  
üçün ən əziz qəzetdir

*Ilham Aliyev*

# SƏS



Qəzet 1991-ci il yanvarın 11-dən çıxır

№ 153 (5384) 25 avqust 2017-ci il. "Əlincə" Azərbaycan Xeyriyyə Cəmiyyətinin orqanı. Qiyməti 40 qəpik

## "Bu qələbə Azərbaycanda futbolun inkişafının təzahürüdür"

*Azərbaycan Prezidenti İlham Əliyev "Qarabağ"  
futbol klubunun heyətini qəbul edib*



7

"Nezavisimaya  
gazeta" Yerevanın  
sifarişini korlayıb



8

Serj Sarkisyan:  
xalqını hərraca  
çıxarmış insan



16

"Qarabağ" Çempionlar  
Liqasında tarix yazdı!



25 avqust 2017-ci il

# Prezident, Ali Baş Komandan İlham Əliyev yeni inşa edilmiş "Tufan" tipli sərhəd gözetçi gəmisi ilə tanış olub

**A**vqustun 24-də Azərbaycan Respublikasının Prezidenti, Silahlı Qüvvələrin Ali Baş Komandanı İlham Əliyev Dövlət Sərhəd Xidmətinin (DSX) Sahil Mühafizəsinin Gəmi İnşası və Təmiri Mərkəzində yeni inşa edilmiş "Tufan" tipli sərhəd gözetçi gəmisi ilə tanış olub və növbəti "Tufan" tipli sərhəd gözetçi gəmisinin təməlini qoyub.

AZƏRTAC xəbər verir ki, Dövlət Sərhəd Xidmətinin rəisi Elçin Quliyev Azərbaycan Prezidenti, Ali Baş Komandan İlham Əliyevə Gəmi İnşası və Təmiri Mərkəzində görülən işlər barədə məlumat verdi. Bildirildi ki, Dövlət Sərhəd Xidməti Sahil Mühafizəsinin Gəmi İnşası və Təmiri Mərkəzində indiyədək "Şahdağ" tipli 6, "Tufan" tipli 4 sərhəd gözetçi gəmisi



inşa olunub. 2016-cı ilin avqustunda DSX Sahil Mühafizəsinin "Tufan" tipli sərhəd gözetçi gəmilərindən biri Rusiya Federasiyasının Həştərxan şəhərinə dostluq səfəri edib, "Dənizdə qanunsuz tədbirlərə qarşı əks-tədbirlər, həmçinin Xəzər dənizi hövzəsində yaranmış müxtəlif şəraitlərdə reaksiya göstərilməsi üzrə birgə hərəkətlərin işlənilməsi" mövzusunda sərhəd təliminə qatılıb. Bu ilin avqustunda isə "Xəzər dənizinin Azərbaycan Respublikasına mənsub bölməsinin

də qaçaqmalçılıq, qeyri-qanuni ticarət, müəşəkkil cinayətkarlıq və enerji infrastrukturuna qarşı terror-təxribat aktlarının qarşısının alınması zamanı Dövlət Sərhəd Xidmətinin bölmələri tərəfindən axtarış əməliyyatları keçirməklə terrorçu qrupların zərərsizləşdirilməsi və dəniz təhlükəsizliyinin təmin olunması" mövzusunda döyüş atışlı taktiki sərhəd təlimləri keçirilib. Taktiki təlimə cəlb olunmuş gəmilərin əksəriyyəti Prezident, Silahlı Qüvvələrin Ali Baş Komanda-

nı İlham Əliyevin tapşırığı əsasında yaradılmış Dövlət Sərhəd Xidməti Sahil Mühafizəsinin Gəmi İnşası və Təmiri Mərkəzində inşa edilib.

Dövlətimizin başçısı növbəti "Tufan" tipli sərhəd gözetçi gəmisinin təməlini qoydu.

Prezident İlham Əliyevə Dövlət Sərhəd Xidmətinin yeni xüsusi təyinatlı döyüş texnikası, silah və sur-satları haqqında məlumat verildi.

**Ardı Səh. 3**



# Prezident, Ali Baş Komandan İlham Əliyev yeni inşa edilmiş "Tufan" tipli sərhəd gözetçi gəmisi ilə tanış olub

Əvvəli Səh. 2

Burada nümayiş olunan hərbi texnika arasında Müdafiə Sənayesi Nazirliyinin istehsalı olan "Zərbə" K-1 döyüş başlıqlı pilotsuz uçuş aparatı, "Kobra" döyüş maşını üzərində quraşdırılmış məsafədən idarə olunan və 8 kilometr məsafədə düşmənin canlı qüvvəsini və zirehli texnikasını məhv etmə qabiliyyətinə malik "Lahat" sistemi döyüş modulu, "ZTR-70" üzərində quraşdırılmış avtomatlaşdırılmış hədəfə yönləndirmə sistemində malik olan yüksək dəqiqlikli 120 millimetrik minaatan qurğusu, dövlət sərhədinin mühafizəsində istifadə təyinatlı hərəkətə həssas avadanlıqlar, radarlar və müşahidə qurğuları, snayper tüfəngləri, optik təyinatlı nişangah və cihazlar, daşınan lazer hədəf göstəriciləri var.

Azərbaycan Sərhəd Mühafizəsinin xidməti-döyüş fəaliyyətinin formalaşdırılması və inkişafı ulu öndər Heydər Əliyevin adı ilə bağlıdır. Silahlı Qüvvələrin Ali Baş Komandanı İlham Əliyevin diqqəti sayəsində isə Azərbaycan sərhədçilərinin xidməti-döyüş fəaliyyəti keyfiyyətə yeni mərhələyə qədəm qoyub, bu xidmət ən müasir silah-sursat və hərbi texnika ilə təchiz olunub. Bu gün əminliklə söyləmək olar ki, sərhədçilər Pre-



zident, Silahlı Qüvvələrin Ali Baş Komandanı İlham Əliyevin göstərişi ilə istənilən tapşırığı yerinə yetirmək iqtidarındadır.

Sonra Prezident İlham Əliyev "Tufan" tipli sərhəd gözetçi gəmisi ilə yaxından tanış oldu. Su tutumu

470 ton olan gəmi mükəmməl navigasiya və rabitə-radiotexnika avadanlığı, müasir silahlar, o cümlədən raketlər və raket silahlarına qarşı kompleks, gecə-gündüz görmə müşahidə sistemləri və hidroakustik qurğu, həmçinin Xəzər dənizində ağır üzüm şəraitində xidməti vəzifələrini yerinə yetirə bilən itisürətli qayıqla təchiz edilib. Uzunluğu 62 metr olan sərhəd gözetçi gəmisinin dəniz şəraitində göyertəsinə helikopterin enməsi də mümkündür. Yeni gəmidən

dövlət sərhədlərinin mühafizəsi, sərhədboyu rejimin təmin olunması, karbohidrogen ehtiyatlarının hasilatı və nəqli infrastrukturunun təhlükəsizliyinin təmini istiqamətində xidməti vəzifələrin icrası zamanı istifadə ediləcək.

## Rəsmi xronika

Azərbaycan Respublikasının Prezidenti İlham Əliyev avqustun 24-də "Qarabağ" futbol klubunun UEFA Çempionlar Liqasının qrup mərhələsinə vəsiqə qazanması ilə əlaqədar Sərəncam imzalayıb. AZƏRTAC xəbər verir ki, Sərəncamda "Qarabağ" futbol klubunun ilk dəfə UEFA Çempionlar Liqasının qrup mərhələsinə vəsiqə qazanmasının Azərbaycan futbolunun tarixi qələbəsi olduğu vurğulanır.

Klubun Azərbaycanı layiqincə təmsil etdiyi, ölkəmizdə futbolun inkişafında və yüksəlişində xidmətləri nəzərə alınaraq, 2017-ci il dövlət büdcəsində nəzərdə tutulmuş Azərbaycan Respublikası Prezidentinin ehtiyat fondundan "Qarabağ" futbol klubuna 2 milyon manat ayrılıb.



**A**zərbaycan Respublikasının Prezidenti İlham Əliyev avqustun 24-də İtaliya Respublikasının ölkəmizdə yeni təyin olunmuş fəvqəladə və səlahiyyətli səfiri Augusto Massarinin etimadnaməsini qəbul edib. AZƏRTAC xəbər verir ki, səfir Augusto Massari fəxri qarovul dəstəsinin qarşısından keçdi.

Auqusto Massari etimadnaməsini Prezident İlham Əliyevə təqdim etdi. Sonra Azərbaycan Prezidenti İlham Əliyev səfirlə söhbət etdi.

Azərbaycan ilə İtaliya arasında əlaqələrin uğurla inkişaf etdiyini deyən dövlətimizin başçısı ölkələrimizin bir çox sahələrdə, o cümlədən siyasi, iqtisadi, enerji və digər sahələrdə tərəfdaş olduğunu qeyd etdi. Prezident İlham Əliyev 2014-cü ildə Roma şəhərində qəbul

## "Azərbaycan ilə İtaliya arasında əlaqələr uğurla inkişaf edir"

Prezident İlham Əliyev İtaliyanın Azərbaycanda yeni təyin olunmuş səfirinin etimadnaməsini qəbul edib

olunmuş iki ölkə arasında strateji tərəfdaşlıq haqqında Birgə Bəyannamənin əlaqələrimizin səviyyəsini əks etdirdiyini bildirdi, bunu əməkdaşlığın ən yüksək səviyyəsinin göstəricisi kimi dəyərləndirdi. Bununla belə, dövlətimizin başçısı tərəfdaşlıq əlaqələrimizin müxtəlif sahələrdə daha da genişləndirilməsi üçün bir çox imkanların mövcud olduğunu qeyd etdi. Ölkələrimiz arasında siyasi əlaqələrin yüksək səviyyədə olduğunu deyən Prezident İlham Əliyev "Cənub Qaz Dəhlizi" layihəsi üzrə də işlərin uğurla davam etdirildiyini bildir-

di. Əməkdaşlığımızda balansın gözlənilməsi, həmçinin ticarət dövriyyəsinin daha da artırılması üçün iqtisadi əməkdaşlığın şaxələndirilməsinin vacibliyini qeyd edən dövlətimizin başçısı buna təkcə neft təchizatının artırılması yolu ilə deyil, ticarət əlaqələrini daha da inkişaf etdirməklə nail olmağın əhəmiyyətini vurğuladı. Azərbaycanda çoxlu sayda İtaliya şirkətlərinin müxtəlif sahələr üzrə fəaliyyət göstərdiklərini deyən dövlətimizin başçısı ölkəmizdə investor şirkətlərin sayının artırılması üçün də yaxşı imkanların mövcud olduğunu bildir-

di, bunun hər iki istiqamət üzrə ixrac məhsullarının həcmünün artırılmasına xidmət edəcəyini vurğuladı. Prezident İlham Əliyev səfirə ölkəmizdəki diplomatik fəaliyyətində uğurlar arzuladı.

İtaliya ilə Azərbaycan arasında ikitərəfli əlaqələrin yüksək səviyyədə olduğunu qeyd edən səfir Auqusto Massari bunu artıq ölkəmizə gəldiyi bir neçə gün ərzində hiss etdiyini, burada çoxlu sayda italyanlar və italyan brendləri gördüyünü vurğuladı. Auqusto Massari Azərbaycanda müşahidə olunan sabitlik, dini tolerantlıq və multikul-

turalizm mühitinin ölkələrimiz arasında əməkdaşlıq üçün yaxşı imkanlar yaratdığını qeyd etdi. Azərbaycan ilə əlaqələrin 2014-cü ildə Romada qəbul edilmiş strateji tərəfdaşlıq haqqında Birgə Bəyannamə əsasında daha da inkişaf etdirilməsinin İtaliya hökuməti üçün mühüm əhəmiyyət daşıdığını bildirən səfir Auqusto Massari əməkdaşlığımızın müxtəlif istiqamətlərdə daha da möhkəmləndirilməsi üçün söyləyərək əsərgəməycəyini vurğuladı. Görüşdə Azərbaycan ilə Avropa İttifaqı arasında Tərəfdaşlıq Sazişi ilə bağlı aparılan danışıqlara İtaliya tərəfinin dəstəyinin əhəmiyyəti vurğulandı. Söhbət zamanı iki ölkə arasında iqtisadi, kosmik sənaye, infrastruktur layihələri, kənd təsərrüfatı, ticarət, təhsil, mədəniyyət, səhiyyə və digər sahələrdə əməkdaşlıq əlaqələrinin daha da inkişaf etdirilməsi üçün yüksək potensialın olduğu qeyd edildi.

25 avqust 2017-ci il

# “Bu qələbə Azərbaycanda futbolun inkişafının təzahürüdür”

*Azərbaycan Prezidenti İlham Əliyev “Qarabağ” futbol klubunun heyətini qəbul edib*

**A**vqustun 24-də Azərbaycan Respublikasının Prezidenti İlham Əliyev UEFA Çempionlar Liqasının qrup mərhələsinə yüksələn Ağdamın “Qarabağ” futbol klubunun heyətini qəbul edib. AZƏRTAC xəbər verir ki, futbolçuları salamlayan Prezident İlham Əliyev dedi:

- Dünən ölkəmizin futbol tarixinin yeni səhifəsi açılmışdır. “Qarabağ” futbol klubu UEFA Çempionlar Liqasının qrup mərhələsinə vəsiqə qazanmışdır. Bu tarixi qələbə münasibətilə sizin hamınızı ürəkdən təbrik edirəm. Siz Azərbaycan xalqına qələbə sevinci bəxş etdiniz. Siz gərgin mübarizədə bir daha göstərdiniz ki, Azərbaycan idmançısı, Azərbaycan vətəndaşı öz xalqına, dövlətinə bağlıdır, güclüdür, peşəkardır və ölkəmizi beynəlxalq müstəvidə ləyaqətlə təmsil edir.

Bu tarixi qələbə, eyni za-



manda, ona görə önəmlidir ki, bu qələbəni hamımız üçün doğma və əziz olan “Qarabağ” komandası qazanıb. “Qarabağ” komandası Qarabağın adını daşıyır. “Qarabağ” komandası işğal altında olan Ağdam şəhərini təmsil edir. Ona görə sizin qələbənizin çox böyük əhəmiyyəti, mənası var. Bu, sadəcə olaraq, idman qələbəsi deyil, bu, dövlətimizin, Azərbaycan gəncliyinin, vətənpərvər insanların qələbəsidir. Biz döyüş meydanlarında da, idman meydanlarında da qələbələr qazanırıq. Necə ki, keçən ilin aprel ayında qəhrəman Azərbaycan hərbiçiləri şücaət göstərərək torpaqlarımızın bir hissəsini işğalçılardan azad etdilər. O torpaqlarda indi həyat qaynayır. Vətəndaşlar işğaldan azad edilmiş torpaqlara qayıdılar, indi orada yaşayırlar, qururlar, yaradırlar. O

torpaqlarda indi Azərbaycan bayrağı dalğalanır.

Siz də dünən Azərbaycan bayrağını futbol sahəsində yüksəklərə qaldırmısınız. Əminəm ki, hər bir vətənpərvər Azərbaycan vətəndaşı və xaricdə yaşayan milyonlarla azərbaycanlı sizin qələbənizə ürəkdən sevinirdi, fəxr edirdi ki, Azərbaycan komandası, xüsusilə “Qarabağ” adını daşıyan komanda bu gün dünyanın, Avropanın ən güclü komandaları arasında yer tutub.

Bu qələbə, eyni zamanda, Azərbaycanda futbolun inkişafının təzahürüdür. Mən çox şadam ki, dünyanın ən populyar idman növü - futbol Azərbaycanda inkişaf edir. Biz bu inkişafı çoxdan gözləyirdik. Futbolçularımızın qələbələrini səbirsizliklə gözləyirdik. Bu gün hesab edirəm ki, bunun şahidiyik. Çünki həm klublar, həm milli yığ-

ma komandamız yaxşı nəticələr, ləyaqətli oyun, əzmkarlıq, iradə və vətənpərvərlik göstərir. Ona görə mən hesab edirəm ki, Azərbaycan futbolu gələcəkdə daha da sürətlə inkişaf edəcək, həm klublar, eyni zamanda, yığma komandamız ölkəmizi ləyaqətlə təmsil edəcək.

Əlbəttə ki, bu qələbə son illər ərzində ölkəmizdə idman sahəsində görülən işlərin nəticəsidir. Çünki idman Azərbaycanda dövlət siyasətidir. Bu gün Azərbaycan dünyaya miqyasında idman dövləti kimi tanınır. İstər Avropa və dünya çempionatlarında, istərsə də Olimpiya Oyunlarında idmançılarımız yüksək nəticələr göstərirlər. Bakıda keçirilmiş birinci Avropa və IV İslam Həmrəyliyi oyunları bir daha Azərbaycan idmançılarının gücünü göstərdi. Biz komanda hesabında Avropa Oyunlarında ikinci, İslam

Həmrəyliyi Oyunlarında isə birinci yerə layiq görüldük. Bu, tarixi qələbədir. Eyni zamanda, keçən il Rio Yay Olimpiya Oyunlarında Azərbaycan idmançısı 18 medal qazanmışlar və medalların sayına görə dünya miqyasında 14-cü yeri tutmuşlar.

Bu, gənc müstəqil dövlət üçün tarixi nailiyyətdir. Çox şadam və bir daha qeyd etmək istəyirəm ki, ən məşhur, ən populyar idman növü olan futbol da Azərbaycanda inkişaf edir. Yeni stadionlar yaradılır, bizim tarixi Tofiq Bəhramov adına stadionumuz bir neçə il bundan əvvəl əsaslı təmir olunmuşdur. Dünyanın ən gözəl stadionlarından biri olan, təxminən 70 min tamaşaçı tutan Bakı Olimpiya Stadionu tikilmişdir.

**Ardı Səh. 5**





25 avqust 2017-ci il

# Mehriban xanım Əliyeva - nəcib insan, qayğıkeş ana və dövlət xadimi

Onun zəngin fəaliyyəti həm Azərbaycanda, həm də onun hüdudlarından kənarında böyük rəğbətlə qarşılır

**A**zərbaycanın Birinci vitse-prezidenti, Yeni Azərbaycan Partiyasının Sədr müavini, Heydər Əliyev Fondunun prezidenti, UNESCO və İSESCO-nun Xoşməramlı Səfiri Mehriban xanım Əliyeva özünə-xas nəcib, humanist və insanpərvər xarakterlə cəmiyyətdə mənəvi aşınma yaradan, eləcə də, saf və ali dəyərləri ucuzlaşdıran mənfi meyillərə qarşı barışmaz mövqe tutur, insanlığın təntənəsinə xidmət edən nəcib təşəbbüsləri ilə həm də sivilizasiyalararası dialoq prosesinə öz töhfəsini verir. Onun elm, təhsil, mədəniyyət və idman sahələrinin inkişafına yönəlmiş fəaliyyəti və ölkədəki quruculuq proseslərində yaxından iştirakı ciddi elmi əsaslara söykənir.

Uzun illərdir ölkənin ictimai-siyasi, mədəni, humanitar, sosial həyatında mühüm və fəal rol oynayan Mehriban xanım Əliyeva Azərbaycan Prezidenti İlham Əliyevin 2017-ci ilin 21 fevral tarixində imzaladığı Sərəncamla ölkənin Birinci vitse-prezidenti təyin olunduq-



**TƏRANƏ KƏRİMOVA,**  
YAP Səbail rayon təşkilatı  
qadınlar şurasının sədri

dan sonra da qeyd olunan sahələrdə fəaliyyətini davam etdirəcəyini bildirib. Təyinatı ilə bağlı bildirib ki, Birinci vitse-prezident kimi bundan sonrakı işlərini sosial məsələlərin, əhalinin aztəminatlı hissəsinin problemlərinin həlli üzərində qurmaq niyyətindədir.

Digər tərəfdən, Mehriban xanım Əliyevanın bu uğurlu təyinatı qədər Azərbaycan üçün gördüyü işləri nəzərdən keçirsək, belə bir qənaətə gəlmək mümkündür ki, Birinci Xanım bundan sonrakı illərdə əvvəlki fəaliyyətini dövlət idarəçiliyində daha sistemli şəkildə və uğurla həyata keçirəcək. Mehriban xanım, məhz bu sahələrdə həyata keçirdiyi layihələr, gördüyü işlər sayəsində xalqın etimadını, inamını və məhəbbətini qazanıb. Buna misal kimi, valideyn himayəsindən məhrum olan uşaqlara dövlət qayğısının göstərilməsi, xəstələrin müalicəsi, əlilliyi olan şəxslərin reabilitasiyası, uşaqlar üçün müalicə və istirahət pansionatlarının,



məktəblərin, uşaq bağçalarının, xəstəxana və poliklinikaların tikilməsini, minlərlə məhkum ailələrinin sevinclərinə səbəb olan təşəbbüslərlə çıxış etməsini və sair yüzlərlə belə faktları sadalamaq olar.

## Birinci vitse-prezident kimi Mehriban Əliyeva bu işdə dövlət başçısına dəstək olacaq

Onu da qeyd edək ki, Mehriban xanım Əliyevanın fəaliyyəti yalnız ölkə daxilini əhatə etməyib. Onun təşəbbüsü ilə Azərbaycandan xaricdə də çoxsaylı humanitar layihələr həyata keçirilib. Bu humanist missiya bütün dünyaya bəlidir və gözəl nümunədir. Azərbaycanın Birinci vitse-prezidenti kimi Mehriban xanım Əliyeva artıq yeni statusda, yəni indiyə qədər olan fəaliyyətini dövlət siyasəti səviyyəsində həyata keçirməkdədir.

Digər bir məqam isə Azərbaycan Prezidenti İlham Əliyevin daxili siyasətində sosial siyasət, xüsusən də, əhalinin sosial müdafiəsinin gücləndirilməsi, aztəminatlı



ailələrin sosial problemlərinin həlli həmişə prioritet təşkil etməsidir ki, Birinci vitse-prezident kimi Mehriban Əliyeva bu işdə dövlət başçısına dəstək olacaq. Çünki Mehriban xanım Əliyeva Heydər Əliyev

Fondunun prezidenti kimi Ümummilli Lider Heydər Əliyevin zəngin irsinin öyrənilməsi, Onun milli dövlətçilik ideyalarının yeni nəsillərə aşılması üçün mühüm işlər görüb və bu istiqamətdə bitməyən

potensiala malikdir.

## Azərbaycanın beynəlxalq nüfuzunun artırılması istiqamətində Mehriban xanım Əliyevanın danılmaz işləri mövcuddur

Mehriban xanım, eyni zamanda, milli-mənəvi dəyərlərin qorunması, dünyada Azərbaycan mədəniyyətinin geniş təbliği istiqamətində də zəngin fəaliyyət göstərib. Bu baxımdan, Onun bütün fəaliyyəti boyu əhalinin rifahının yüksəldilməsinə yönəldilmiş müxtəlif proqram və tədbirləri, elm, təhsil, mədəniyyət, səhiyyə və idmanın inkişafını təmin edən layihələri dəstəkləməklə, təmsil olunduğu cəmiyyətə yalnız fayda gətirib. O, uşaq və gənclərin sağlam, milli-mənəvi dəyərlərə sadıq, hərtərəfli biliklərə malik vətəndaş kimi yetişdirilməsi işinə də xidmət edib. Azərbaycanın beynəlxalq nüfuzunun artırılması istiqamətində də Mehriban xanım Əliyevanın danılmaz işləri və fəaliyyəti mövcuddur. Onun zəngin fəaliyyəti həm Azərbaycanda, həm də onun hüdudlarından kənarında böyük rəğbətlə qarşılır.

Mən də fürsətdən istifadə edərək, dəyərli Mehriban xanım Əliyevanı

novbəti doğum günü münasibəti ilə təbrik edir, Azərbaycanımızın çiçəklənməsi, xalqımızın firavan yaşaması istiqamətində apardığı yorulmaz fəaliyyətində uğurlar arzu edirəm.







# Serj Sarkisyan: xalqını hərraca çıxarmış insan

man adlı qaraçı olması barədə iddiaları cavablandır. Əslində, erməni jurnalistlər mərhum Romanla bağlı sual verməyə cəsarət də etmirlər. Qarabağlı ermənilər isə deyirlər ki, Serj, Levon və Aleksandr Sarkisyanların gerçək ataları dəmirçi işləmiş Azat Sarkisyan yox, 37 yaşında ölen Yevlax qaraçısı Romandır.

Noranın özünün də Xankəndidə mehiz Yevlaxdan "gəlmə" olduğu vurğulanır. Şəhərdəki qoca ermənilər arasında hələ də "Roman kimi, Nora da əslində qaraçı olublar, sonradan bu qadın "ermənileşib" söyləyənlər var. Levon Sarkisyanın arvadı Avriqanın isə yezidi kürd əsilli olduğu, amma bunun Ermənistan mediasının və hakimiyyətinin nədənsə ciddi-cəhdlə gizlətdiyi iddia olunur.

Görünür, anormal kollektiv düşüncə tərzinə malik olan İrəvan hakimiyyəti qaraçı və yezidi olmağı qəbahət bilir ki, bu da zooloji şovinizm və irqçiliklə yanaşı, ifrata varmış natamamlıq kompleksinin təzahüründən başqa bir məsələ deyil.

Azərbaycandan fərqli olaraq, Ermənistanında fərqli etnik mənsubiyyətə ifrat dözümsüzlük var. Boşalar və ya erməni qaraçıları - qaraçı xalqının ən hüquqsuz subetnik icması sayılır, onlar ermənidən daha çox erməni kimi görünmək xatirinə erməni ad və familiyaları götürür, mümkün qədər öz mənsubiyyətlərini gizlədir, özlərini qızğın qriqorian təəssübkeşi kimi təqdim edirlər. Amma antropologiyalarındakı uzaq Hindistanın açıq-aydın izləri onların gerçək kimliyini dərhal biruzə verir.

## Qumar, rüşvət, talan və tamah

Erməni siyasi texnoloq Armen Bədəlyan Ermənistanı olduqca ağır sosial-iqtisadi vəziyyət hökm sürdüyünü bildirib. Ekspert əlavə edib ki, bu vəziyyət günü-gündən pisləşir. Ermənistanında sürətlə əhalinin qocalması prosesi də gedir. Beynəlxalq Humanitar İnkişaf Mərkəzinin eksperti Aşot Xurşudyan qeyd edib ki, Ermənistanında uşaq dünyaya gətirmək qabiliyyətində olan hər 10 qadına ancaq 15 uşaq düşür, hansı ki, əhali artımı və demoqrafik böhranın qarşısının alınması üçün hər 10 belə qadına 20-21 uşaq düşməlidir.

Bütün bu problemlər ölkə rəhbərliyini narahat etmir. Hakimiyyət nümayəndələri harın heyat tərzini keçirirlər, acınacaqlı vəziyyətdə olan erməni xalqı qarşısında onların vicdanları heç ağrımır. Xalqdan oğurlanan pullar hesabına necə yaşamağın ən yaxşı nümunəsini prezident Serj Sarkisyan göstərir. Onun bahalı alkoqola, kokainə və kazinoya hərisliyi haqda Ermənistanında ancaq lallar danışmır.

Məsələn, İrs Partiyasından olan millət vəkili Zaru Postancyan Ermənistan prezidentinin qumar düşkünü olduğunu, Avropa-yə yollanaraq kazinolarda milyonlarla dollar uduzduğunu dəfələrlə söyləyib. Bu, Postancyanın maksimum hay-küy salmaq istəyi ilə yox, incə şəkildə düşünülmüş planla bağlı olub. 2013-cü ildə Rusiya prezidenti Vladimir Putinlə görüş zamanı söhbətdə Kreml başçısı S.Sarkisyan sonuncunun qumar oyunlarına sevgisi barədə işarə

edib. Ardınca Sarkisyan Avrasiya Gömrük İttifaqına qoşulmaq haqda qərar qəbul edib. Bundan duyuq düşən avropalılar isə onlara atan Sarkisyan Postancyan vasitəsilə dərs vermək istəyiblər - kazino söhbətini ortaya atmaqla.

Ermənistan hakimiyyətində qumarbazlıq daha geniş yayılıb və onları şüurlu şəkildə həyata keçirirlər. Mehiz buna görədir ki, Sevan, Saxkadzor və Cermukda qumarxanalar yaradılıb. Halbuki, Sarkisyan hakimiyyətə gəlməmişdən əvvəl gənclərə əxlaq öyrədəcəkləri və dəyərləri qoruyacaqları barədə pafoslu çıxışlar edirdi.

Ermənistan hakimiyyəti dünyada nə qədər "gözəl" işlər varsa, onları təbliğ etməklə məşğuldur. Məsələn, alkoqollu içkilər, siqaret, porno, qumar və s. Aydın məsələdir ki, bunu məqsədli şəkildə həyata keçirirlər və məqsəd insanları şüurlarını mehiv etmək və onları xəstəyə çevirməkdir. Ən azından bunları dövlət həyata keçirməməlidir. Ancaq həqiqət budur ki, Ermənistan iqtidarında olanlar özləri ən böyük qumar xəstələridir. Bundan artığını onlardan gözləməyə dəyərmi? Bu sualı ermənilər özləri özlərinə verirlər...

## Sarkisyan və onun "ümummillik kürekən"i

1991-ci ildən bəri Yerevanda hakimiyyətlər, prezidentlər, parlamentin heyətləri, dövlət qurumlarının adları və nazirlərdən tutmuş, adi məmurların gəlirlərinin miqyası dəyişsə də, bir məqam konstant ədədi kimi dəyişməz qalır. Həmin məqam ümidsizlikdir. Ermənilərin indi ən çox ehtiyac duyduqları nəsnə ümiddir: çörəkdən, puldan, həyat təminatından, sabaha olan perspektivlərdən də üstün bir məsələ.

Ümidsiz insanların toplusu dövlət, onların davranışlarının məcmusu cəmiyyət olmadığı kimi, seçimləri də məntiq olmur. İrəvanda hakimiyyət idarə etdiyi insanların mehiz belə marginal, siyasi istəkləri yalnız donqultular və ən yaxşı halda küçədəki qışqırıqlara, meydanlardakı hayqırıqlara çevrilən kütləyə çevrilməsinə can atır.

Ermənistanında prezident Serj Sarkisyanla yanaşı, onun ailə üzvləri də dövləti idarə edən bandokratiyanın rəhbərləri sırasındadır. Dövlət başçısının arvadı Rita Sarkisyan onlarla şirkət, iri holdinqlər, supermarketlər şəbəkələrindən tutmuş, zavod və fabriklərə sahiblik edirsə, ailənin kürekəni Mikael Minasyan da kiçik oliqarxlardan sayılır. Serj Sarkisyanın qızını alandan sonra bu adam ermənilərin "ümummillik kürekəni" statusunu qazanıb və toydan az sonra bir sıra iri şirkətləri, konsernləri, holdinqləri ələ keçirib. İndi isə Minasyanın varidatı yüz milyonlarla dollarla ölçülür.



küləşdirmək" şizofreniyasına əsaslanmış bu ideya aqressiya, işğalçılıq, terror və qəddarlıq olsa da, Sarkisyan iqtidarına sərfəlidir. Çünki xarici ölkələrdə yaşayan erməni diasporunun pullarından ianələr dilənməyə imkan verir.

İanələrin gəlişinə hesablanmış hakimiyyət və onun idarə etməyə çalışdığı iqtisadiyyatın halını anlamaq istəyənlər Ermənistanında baş verənlər barədə məlumatları oxuya bilərlər. Nə yazıq ki, ermənilərin özləri tələ yazılarına, fatuma inanaraq həqiqətin aşkar həflərini hələ də oxuya bilmirlər.

Elçin Alioğlu



Ermənistan iqtisadiyyatında artıq elə bir sahə, sektor qalmayıb ki, orada kürekənin planlarının reallaşması üçün tədbirlər planı həyata keçirilməsin. Ölkəyə ərzaq məhsullarının idxalından tutmuş, ordunun silahla təminatına qədər ən geniş miqyasda Minasyan şirkətlər quraraq yeni inhisarçı rolunu yerinə yetirir.

## Kiçik və zavallı Ermənistan

Böyük dövlətlərin maraqları kiçik və zavallı Ermənistanı ağırlıq etdiyi üçün indi İrəvanın belinə daşıya biləcəyindən ağır yük qoyulmuş İcevan ulağını xatırladır. Üstəlik, iqtidarın daxili siyasətinin yalnız "hamı və hər şey bizim üçündür, narazılar özlərindən küssünlər" prinsipinə kökləndiyini xatırlasaq, Sarkisyan hakimiyyətinin ölkədəki fəlakət həddinə çatmış problemləri həll etmək gücündə olmasını təhlil etməyin özü sadəlövlük olardı.

Daxili və xarici siyasətin naqisliyi ilə yanaşı, Ermənistanın daha bir bəlası kütləyə qərinələrdən bəri sırıdılan "Böyük Ermənistan" idefiksidir. Qonşu ölkələrin ərəzilərinə göz dikməyə, həmin torpaqları "özünün-



25 avqust 2017-ci il

## Ermənistan cəzalanmasa, münaqişənin həlli uzana bilər

*Elçin Mirzəbəyli: “İşğalçı ölkə yaranmış cəzasızlıq şəraitindən sui-istifadə edərək Dağlıq Qarabağ münaqişəsi ətrafında aparılan danışıqlar prosesinin davam etdirilməsinə imkan verməyəcək”*

**E**rmənistanın işğal etdiyi Azərbaycan ərazilərində separatçı-terrorçu meyillərini gücləndirməyə çalışması və xaricdən terrorçu dəstələrin gətirilərək, yerləşdirilməsinə beynəlxalq güclərin, xüsusilə də ATƏT-in Minsk Qrupunun həmsədr ölkələrinin seyrçi qalmaları onların münaqişənin həllinə ikili standartlardan yanaşmalarının göstəricisidir. Xüsusilə də, 2001-ci ilin mart ayından işğal olunmuş Azərbaycan ərazilərində yaşayan ermənilərə qondarma qurumun və Ermənistan Respublikasının vətəndaşı olduqlarını təsdiq edən yeni “pasportlar”ın verilməsi beynəlxalq hüquq prinsiplərinin pozulmasıdır.

Söz yox ki, bu cür özbaşına və vandal əməllərə Azərbaycan susqunluq göstərə bilməz. Bu baxımdan, siyasi analitiklərin də qeyd etdiyi kimi, aprel döyüşlərinin təkrarlana biləcəyi ehtimal olunur. Politoloq Elçin Mirzəbəyli “Səs” qəzetinə açıqlamasında bildirdi ki, növbəti aprel döyüşlərinin başlamağa təqdirdə, Ermənistanın bir dövlət kimi mehvi olması reallığa çevriləcək: “Dünya birliyi də, ictimaiyyəti də, BMT-yə üzv olan dövlətlər bu faktları təsdiq edirlər. BMT Təhlükəsizlik Şurasının Azərbaycan ərazilərinin qeyd-şərtsiz azad olunması ilə bağlı dörd qətnaməsi var. Bundan başqa, müxtəlif beynəlxalq təşkilatların Azərbaycan ərazi bütövlüyünü dəstəkləyən sərəhədlərinin toxunulmazlığını vurğulayan müvafiq sənədləri var. Bütün sənədlər, eyni zamanda, ölkənin ərazi bütövlüyünün BMT səviyyəsində tanınması Azərbaycan



cana imkan verir ki, öz ərazi bütövlüyünü təmin olunması üçün müvafiq addımlar atsın. Yeni məsələnin bir tərəfi budur. Burada artıq beynəlxalq ictimaiyyətin mövqeyi və yaxud qeyri hansısa bir tərəfin mövqeyi hər hansı bir əhəmiyyət kəsb etmir. Çünki Azərbaycan öz addımlarında beynəlxalq hüququn prinsiplərinə öz sərəhədlərinin toxunulmazlığına və ərazi bütövlüyünün təmin olunmasına istinad edir. Digər tərəfdən, təbii ki, eger bu gün Dağlıq Qarabağ münaqişəsi həll olunmayıbsa, Azərbaycanın ərazi bütövlüyü təmin edilməyibse, işğalçı qüvvələr Azərbaycanın mülki əhalisini atəşə tutub günahsız insanları qətlə yetirirsə, burada məsuliyyət beynəlxalq ictimaiyyətin və Dağlıq Qarabağ münaqişəsinin tənzimlənməsi prosesində vasitəçilik missiyasını yerinə yetirən və BMT qətnamələrinin icrasına görə məsuliyyət daşıyan ATƏT-in Minsk Qrupu həmsədrlərinin üzərinə düşür. Bu günə qədər Dağlıq Qarabağ münaqişəsinin həll olunmamasında əsas səbəbkarlardan biri Ermənistanla yanaşı, həm də ATƏT-in Minsk Qrupu həmsədrleridir. ATƏT-in Minsk Qrupunun bu gün Azərbaycanın işğal olunmuş əraziləri ilə bağlı, öz missiyasını yerinə yetirə bilməməsi təkə, konkret olaraq, Dağ-

lıq Qarabağ məsələsi ilə bağlı olan faktor deyil. Bu gün, bütövlükdə dünya ədalətin gücü üzərində deyil, gücün ədalətin üzərində hərəkət edir”.

E.Mirzəbəylinin mövcud yanaşmalara əsaslanaraq, gəldiyi qənaətə görə, BMT Təhlükəsizlik Şurasının qərarları şuranın daimi üzvlərinin maraqlarına xidmət edir: “Yeni həmin məqamlar da problemin həlli üçün hərəkətə keçirilir. Oradakı qurum üzvlərinin maraqları təmin olunmur. Ayrı-ayrı dövlətlər arasında geosiyasi çəkişmələr var. Təbii ki, bu halda qətnamələrin icrası istiqamətində hər hansı addım atılmaz. Yeni real situasiya göz qabağındadır. O zaman qədr ki, beynəlxalq hüququn prinsipləri əsas faktor sayılmayacaq və geosiyasi maraqlardan, önə keçməyəcək, şübhəsiz ki, ATƏT-in Minsk Qrupu da və digər bu kimi vasitəçilik missiyasını yerinə yetirən beynəlxalq vasitəçilərin də gördüyü işlər bundan uzağa getməyəcək”.

Politoloq onu da bildirdi ki, artıq Ermənistan uzun müddətdir ki, Dağlıq Qarabağ münaqişəsinin həlli ətrafında gedən danışıqlar prosesinin davam etdirilməsinə maneələr yaradır: “Hazırkı məqamda beynəlxalq güclər tərəfindən Ermənistanla qarşı hər hansı bir sanksiyaların tətbiqi meydanda yoxdur. Nə qədər ki, beynəlxalq hüququn ikili yanaşması davam edəcək və Ermənistanla münasibətdə fərqli bir davranış ortaya qoyulacaq, işğalçı ölkə yaranmış cəzasızlıq şəraitindən sui-istifadə edərək, Dağlıq Qarabağ münaqişəsi ətrafında aparılan danışıqlar prosesinin davam etdirilməsinə imkan verməyəcək”.

GÜLYANƏ



**RÖVSƏN**  
rovsen.rasulov@mail.ru

Adımız-andımız  
QA-RA-BAG!!!

**B**iz, azərbaycanlılar futboldan danışarkən, adətən xarici klublar, yaxud da yığma komandalar haqqında mülahizələr söyləyir, nəticədə nəyə görə milli klublarımızın, ya da milli yığmamızın eyni uğurlar qazanmamasından təəssüf hissləri keçirirdik. Məğlubiyyətlər, acı hisslər yaşamaq, bunu azarkeşlərə yaşatmaq isə, sanki boyumuza biçilmişdi. Böyük fərqli məğlubiyyətlərdən isə, danışmağa dəyməzdi...Ən yaxşı halda, “top yumrudur” deyib, özümü-zə təskinlik verir, ya da ki, digər idman növlərində qazanılan parlaq qələbələrle futbol məğlubiyyətlərini ört-basdır edirdik.

**“İnam və ümid sonda ölür” deyiblər...**

Zaman keçdikcə, futbolçularımız da vaxtilə aldığı acı məğlubiyyət atəşləri üzərinə əldə etdikləri az-az qələbələri ilə su çiləyirdilər. Hələ 1998-ci ildə Azərbaycan millisinin İsveçrə üzərində qazandığı tarixi qələbəsinə xatırlayarkən, həmin günün sevincini demirəm...Avropanın “cırdan” komandalarını demirəm, Finlandiya, Norveç, Türkiyə və s. ölkələrlə yanaşı, post-sovet ölkələrinin futbol yığmaları üzərindəki qələbələrini də unutmaq insafsızlıq olardı.

Üstəlik, MDB ölkələri arasında keçirilən “Birlik kuboku”nda “Neftçi”nin, “Xəzər - Lənkəran”ın, “İnter”in qələbələri də buraya əlavə etsək, xüsusilə, Ermənistanın “Ararat”, “Pünkik” kimi klubları üzərindəki qələbə sevincini xatırlasaq, fitbolumuzun bizi az sevindirmədiyini deyə bilərik. Ancaq...

Ancaq inkişafın da zəif getdiyi bəlli idi. Avrokubokların, Dünya və Avropa çempionatlarının seçmə mərhələləri zamanı uğursuzluqlarımız uğurlarımızdan çox idi.

“İnam və ümid isə sonda ölür” deyiblər və bəlkə də avqustun 23-də “Qarabağ” adlı klubumuzun Danimarkanın “Kopenhagen”ini hətta qələbəyə bərabər məğlubiyyətlə keçməsi həmin hissi tam mənada reallığı ilə yaşatmış oldu. Biz ümidliydik, çünki Bakıda “Qarabağ” “Kopenhagen”ə 1:0 hesabı ilə qalib gəlmişdi. Ancaq etiraf edək ki, bir çox futbol mütəxəssisləri bu hesabı təhlükəli hesab kimi qiymətləndiriblər. Bu səbəbdən, necə deyərlər, 90 dəqiqə ərzində “ürək-göbəyimizi” yedik, 90 dəfə “öldük-dirildik”. Sonunda isə, hər şey bəllidir...Sevinc çılgınlıqları, küçələrə axışmaq, daha nələr və nələr...

**Qarabağımıza da “Qarabağ”ımızla qələbə ilə gedəcəyik**

Artıq biz, azərbaycanlılar da sinəmizə döyüb, adımız-andımız “Qarabağ”a işarə edib, avropalı qarşısında öyünə bilərik. Biz azərbaycanlılar da “futbolumuz inkişaf edir, yeni-yeni qələbələrə doğru gedir” deyə sinəmizə döyə bilərik. Biz azərbaycanlılar da “ümidin axırda ölməsi” reallığını dərk etdikdən sonra “Neftçi”mizin, “Kəpəz”imizin, “Qəbələ”mizin və s. milli klublarımızın çox yaxın vaxtlarda Avrokuboklarda top qovacaqlarına inanacağıq. Bu inam isə, bizə də, məhz “Qarabağ” yaşatdı. “Qarabağ”ımızın qələbəsi bizi digər qələbələrə doğru səsləyir, Qarabağımıza da “Qarabağ”ımızla qələbə ilə gedəcəyik, İnşaAllah!

## Ağsuda vətəndaşlarla ailə, qadın və uşaq məsələləri ilə bağlı görüş keçiriləcək

**A**zərbaycan Respublikası Prezidentinin tapşırığına əsasən, ölkəmizin bölgələrində nazir və komitə sədrleri tərəfindən vətəndaşlarla görüş davam edir. Avqustun 29-da Ailə, Qadın və Uşaq Problemləri üzrə Dövlət Komitəsinin sədri Hicran Hüseynova Ağsu rayonunda saat 11:00-da Ağsu Yaradıcılıq Mərkəzində vətəndaşlarla görüş keçirəcək.

Dövlət Komitəsinin mətbuat xidmətindən AZƏRTAC-a bildirilib ki, görüşdə Qobustan, Şamaxı, Qəbələ, İsmayilli, Ağsu rayonlarının sakinlərinin qadın və uşaq hüquqlarının müdafiəsi, məşğulluq, sağlamlıq və digər məsələlərlə bağlı müraciətləri dinləniləcək. Həmçinin vətəndaşların ərizə, təklif və tövsiyələrinə baxılması nəzərdə tutulur. Sonra rayonun fəal qadınları ilə görüşün keçirilməsi planlaşdırılır. Görüş çərçivəsində Ağsu rayonunda qadın və uşaq hüquqlarının müdafiəsi, qadın sahibkarlığının inkişafı və digər mövzular üzrə müzakirələr aparılacaq.



## Dövlət İmtahan Mərkəzi: yeni imtahan modelləri üzərində müzakirələr aparılır

**H**azırda Təhsil Nazirliyi ilə Dövlət İmtahan Mərkəzi (DİM) yeni imtahan modelləri üzərində müzakirələr aparır. Dəyişikliklərin, yeni modelin sentyabrda ictimaiyyətə təqdim olunacağı nəzərdə tutulur. Hazırda ekspert və mütəxəssislər bu istiqamətdə işləri davam etdirirlər. Yeni model hazırlandığından onun gələcəkdə hansı formada olacağını söyləmək mümkün deyil. Müzakirələr bitdikdən və hüquqi normativ sənədlər hazırlandıqdan sonra bununla bağlı ictimaiyyətə ətraflı açıqlama veriləcək. Bunu AZƏRTAC-a müsahibəsində DİM-in mətbuatla iş sektorunun müdiri Xanlar Xanlarzadə deyib. Onun sözlərinə görə, DİM ümumtəhsil pilləsində təhsil alanların yekun qiymətləndirilməsini, attestasiyasını həyata keçirən, təşkilatı, hüquqi və mülkiyyət formasından asılı olmayaraq ali və orta ixtisas təhsili müəssisələrinə tələbə qəbulunu mərkəzləşdirilmiş qaydada həyata keçirən publik hüquqi şəxsdir. Buraxılış imtahanları və ali məktəblərə tələbə qəbulu yenə də DİM tərəfindən həyata keçiriləcək.

## Süfrələrin əvəzsiz neməti - Naxçıvan duzu

**Q**ədim Naxçıvan torpağı yeraltı və yerüstü sərvətləri, əvəzolunmaz nemətləri ilə zəngindir. Bu diyarın havası, suyu, torpağında bitən bitkiləri, necə deyirlər, dərdlərə dərman, qəlblərə məlhəmdir. Bir sözlə, Tanrı bu məmləkətdə bir-birindən dəyərli faydalı qazıntıları bəxş edib. Bu nemətlər arasında duzun xüsusi yeri vardır.

Bu gün mağazalarda cüzi qiymətə satılan duzun, əslində, necə böyük zəhmət və alın təri hesabına istehsal olunduğunu çoxumuz bilmirik. "Yüz dəfə eşitməkdənsə, bir dəfə görmək yaxşıdır", - deyiblər. Elə bu düşüncəyə öten günlərdə həmin ünvana yol aldım.



tehsal edilib, 1249 ton narın duz, 1055 ton daşduz satılıb.

Müəssisənin rəhbəri ilə söhbətimizi bitirib, mədənə doğru irəlilədik. Şaxtanın girişində bizi mədən işçilərindən Müseyib Babayev qarşıladı və bələdçilik etdi. Onunla yolboyu həmsöhbət olduq. Bildirdi ki, 30 ilə yaxındır ki, mədəndə şaxtaçı kimi çalışır. Bura ona çox doğmadır. Mədənə o qədər öyrəşib ki, şaxtadan kənarında çox qalanda özünü yaxşı hiss etmir. Deyir şaxtaçı olmaq asan deyil. Bunun üçün gerek, fiziki güclə yanaşı, möhkəm iradəndə ola.

Duz mədənində olduğumuz müddətdə qazmaçı işləyən Ceyhun Hüseyinova da söhbət etdik. O, söhbət zamanı dedi:

- Qazma işi dözümlü tələb edir. Uzun müddətdir, bu işlə məşğul olduğumdan işləmək mənim üçün çətin deyil. Böyük zəhmət tələb edən işdə çalışsaq da, aldığımız yaxşı məvacib hesabına ailəmizi dolandırırıq, gün-güzəranımızı qururuq.

Mədən işinə ömrünün 20 ilini sərf etmiş Vüqar Abbasov deyir ki, şaxtaçı işi çətin olduğu kimi, həm də şəərəfli peşədir. Duz çıxarılan əraziyə çatmaq üçün yerin altı ilə 1500 metr getməli olursan. Çıxarılan duz kollektiv əməyin məhsuludur. Şaxtaya girən hər kəs bir-birinə hər çətinlikdə kömək olmalı, necə deyirlər, ağır yükün altına çiyinlərini verməlidir. Belə olmasa, iş getməz. Burada çalışanların əksəriyyəti təcrübəli işçilərdir. Elə buna görə də işimiz rahat və təhlükəsiz keçir. İçəridə işçilərin kənara çıxmadan istirahət edə bilmələri üçün guşə də yaradılıb.

"Duz yükü ağır olar", - deyirlər. Mədəndə olarkən şahidi olduğum ki, bu ağır yükün altına çiyinlərini verənlər üçün hər cür şərait yaradılıb. Bu şərait isə onlara bütün çətinliklərin öhdəsindən gəlməyə imkan verir.

### AZƏRTAC-ın Naxçıvan Muxtar Respublikasındakı bürosu

İlk öncə "Naxçıvan Duz İstehsalı" Məhdud Məsuliyyətli Cəmiyyətinin direktoru Anar Əsədullayevlə söhbət etdik. O, bizimlə söhbətində bildirdi ki, bu ərazidə hələ qədimdən primitiv üsulla duz çıxarılıb. Həmin duz məişətdə istifadə olunmaqla yanaşı, mübadilə vasitəsi kimi Böyük İpək Yolu ilə Şərqi və Qərbi ölkələrinə aparılıb. Bu mənada, duz həm də yaxşı gəlir mənbəyi hesab olunub. Duzdağı yatağından sənaye üsulu ilə duzun çıxarılmasına ilk dəfə 1927-ci ildə başlanılıb.

Sovet dövründə bu sənaye müəssisəsində istehsal edilən daşduz ittifaq respublikalarına göndərilib. 1988-ci ildən sonra bu sənaye müəssisəsinin fəaliyyəti tamamilə dayanıb, nəticədə, müəssisənin əmlakı dağıdılıb, təcrübəli mədənçilər işsiz qalıblar. Lakin ölkəmiz dövlət müstəqilliyi əldə etdikdən sonra bütün sahələrlə yanaşı, bu sahədə də vəziyyət dəyişdi. Belə ki, dahi rəhbər Heydər Əliyevin hakimiyyətə qayıdışından sonra yeraltı və yerüstü sərvətlərlə zəngin olan muxtar respublikanın təbii resurslarından, eləcə də duz mədənlərindən səmərəli istifadə olunmağa başlandı.

Ötən müddət ərzində duz mədənində tikinti-quraşdırma, yenidənqurma, təmir-bərpa, abadlıq işləri aparılıb, istismarı dayanıb və uzunluğu 1700 metr

olan 1 nömrəli şaxta, eləcə də mövcud 2 duz emalı sexi müasir texnoloji avadanlıqlarla təmin edilib, müəssisə yenidən qurularaq istifadəyə verilib. 2005-ci ildə isə istehsal gücü gündə 7 və 20 ton olan 2 yeni duz emalı sahəsi tikilərək istehsalatla başlanıb. Burada bütün istehsal prosesi avtomatlaşdırılıb, paketləyici avadanlıq quraşdırılıb. 2010-cu ildə 3 ədəd rəqəmsal yodvuran, 2 ədəd tarixvuran və 1 ədəd duz paketləyən avadanlıq alınıb gətirilib. Beləliklə, əl əməyi yüngülləşdirilib, yüksəkkeyfiyyətli məhsul istehsalı ilə yanaşı, bu məhsulun vaxtında sifarişçilərin ünvanlarına çatdırılması da təmin edilib. Duz istehsalı üçün yaradılan sahələr Naxçıvanın duz yataqlarının istismarı tarixində qurulan ilk müasir istehsal sahələridir.

Bu gün duz mədənində yeni texnoloji avadanlıqlarla təmin edilmiş 4 duz emalı sahəsi fəaliyyət göstərir, istehsal edilən məhsul "Duzdağ" əmtəə nişanı ilə satışa çıxarılır. Müəssisənin ixrac potensialı ildən-ilə genişləndirilir. Xammalın çıxarılmasından satışa göndərilməsində bütün texnoloji proseslərə, istehsal edilən duzun keyfiyyətinə və sanitariya-gigiyenik qaydalara ciddi əməl olunur. Burada laboratoriya da fəaliyyət göstərir. Bu ilin ötən dövrü ərzində 1118 ton narın duz, 2670 ton daşduz is-



İLHAM

**Gülmək istəyirsənsə, Əli Kərimlini danışdır**

**H**əyatda elə insanlar olur ki, danışdığı, hərəkətləri məzəli adam görünüşü yaradır. Belə şəxslər komik aktyorluq peşəsinə yiyələnib, bu sahənin insanına çevrilsə, böyük hörmət və nüfuz qazana bilər. Bacardığı peşənin arxasında gedilməməsi həmin insanın çatışmayan cəhətlərindən sayılır. Fərqli sənətin sahibinə çevrilməsi, ona heç də həyatda uğur gətirmir. Xüsusilə də, siyasətə qatılıb siyasi çağırışlar və bəyanatlarla çıxış edən komik görünüşlü insana bir növ acıyır. Ona görə ki, bu şəxslər, həqiqətən də, aktyorluq sənətinin arxasında getsəydilər, bəlkə də yüksək nəticələr əldə edərdilər. "Ulduz" kinofilində Güllümərovun Möhsünə dediyi kimi, "mən də elm adamı deyiləm. Bu gündən elm aləmini tərk edirəm. Qoy mənə bu işə təhrik edənlər tarix qarşısında cavab versinlər".

Müxalifət cəmiyyətində elə məxluqlar var ki, başdan-ayağa, ayaqdan-başa qədər komik aktyor görünüşünə malikdirlər. Danışarkən qəşş eləyib özündən getməkdən özünü güclə saxlayırsan. AXCP sədri Əli Kərimli bu səbəbdən cəmiyyətdə gülməli adam imicini qazanıb. O qədər yalan-palan, hap-gop deyib ki, "yalançının evi yandı, heç kim inanmadı" məsəli olmasın, Ə.Kərimliyə də inanan yoxdur. Onun bütün danışmalarına ancaq gülmək, məsxərə obyektinə çevirmək olur. O gün də sosial şəbəkələrdə, yekə-yekə özündən uydurub ki, AXCP-dən istefa verənlərin onun haqqında söylədikləri düz deyil. Guya AXCP-nin Sabirabad rayon şöbəsinin fəali Paşa Umudovun, partiyanın ali məclisinin üzvü Kərim Mehdiyevin onun haqqında söylədikləri yarıdan başqa bir şey deyil. Özünü-təkbiz o dərəcədə gülünc və yarımçıq formada edilir ki, onu dinləyənlər gülməkdən bayılırlar. Bu baxımdan da, haqlı olaraq, AXCP-dən istefa vermiş P.Umudov Ə.Kərimlinin sədr deyil, böyük hoqqabaz, məşhur dələduz və peşəkar sehrbaz olduğunu bildirir. Ə.Kərimlinin çoxşaxəli peşəyə malik olması, onun heç də istedadlı olmasından xəbər vermir. Sadəcə, 2005-ci ildən sonra üzleşdiyi işsizlik və xarici maraqlı qüvvələrin onun qarşısında müəyyən tələblər qoymasına Ə.Kərimlini pul qazanmaq üçün müxtəlif vasitələrdən istifadə etməyə məcbur edib. Deyərdim ki, ən çox onun işinə yarayan, peşəkar xüsusiyyətlərə malik olduğu diqqəti cəlb edən komik və bəmərə olmasındır. Bəlkə də, Ə.Kərimli siyasətə deyil, aktyorluq sənətinə meyil göstərsəydi, böyük uğur əldə edərdi. Meydanlarda əlində mikrofon, populist bəyanatlar səsləndirməkdənsə, zalarda tragikomediya oynasaydı, özünə bir gün ağılaya bilirdi. Diqqətçəkən məqam olur ki, siyasət meydanında heç də Ə.Kərimli xüsusi aktyorluq məharətinə malik şəxs deyil. Onunla çiyin-çiyinə olan və müəyyən peşəkar xüsusiyyətlərə malik əqide yoldaşları da var. "Milli Şura"nın sədri Cəmil Həsənlini, Müsavat başkanı Arif Hacılini, Müsavatın keçmiş başkanı İsa Qəmbəri bu qəbildən olan "peşəkarlar" hesab etmək olar. Onların hər çıxışı, çağırışları insanlarda qəh-qəhəyə, uzun müddət üzldə təbəssüm yaranan çağırışları və ya çıxışları olur. Bəzən elə insanlar olur ki, gülmək üçün sözügedən şəxslərin çıxışlarını dinləyirlər. Bu baxımdan, müxalifət ünlü yetkililərinə "malades" demək olar, həm də "sükanı belə saxlayın" demək mümkündür.



## Abşeron rayonunda dörd söyüd ağacının kökündən çıxarılması faktı aşkar edilib

**E**koLOGIYA və Təbii Sərvətlər Nazirliyinin "Qaynar xətti" nə Abşeron rayonu Mehdiabad qəsəbəsi, "Gənclər şəhərciyi" ərazisində yaşıllığın məhv edilməsi ilə bağlı daxil olan şikayət nazirliyin yerli qurumunun əməkdaşları tərəfindən yerində araşdırılıb.

Nazirliyin mətbuat xidmətindən AZƏRTAC-a bildirilib ki, əraziyə keçirilən baxış zamanı şəhərcikdəki yaşayış binasının qarşısındakı torpaq sahəsinin tikinti məqsədi ilə hasara alındığı, yaşköküstə 4 söyüd ağacının kökündən çıxarıldığı və 2 söyüd ağacının zədələndiyi məlum olub. Araşdırma zamanı həmin ərazinin "Binagadi Oil Company" şirkəti tərəfindən hasara alındığı aşkar edilib.



Faktla bağlı işin icrasına cavabdeh olan "Binagadi Oil Company" şirkətinin nümayəndəsi Rauf Bayramov barəsində protokol tərtib olunub. Qanun pozucusu inzibati qaydada 4000 manat məbləğində cərimə edilib və təbiətə dəymiş ziyan görə 480 manat məbləğində ziyan tətbiq olunub. Yol verilmiş qanun pozuntusunun aradan qaldırılması üçün şirkətə icrası məcburi olan müddətli "məcburi göstəriş" verilib.

Eyni zamanda tikintinin dayandırılması üçün Abşeron Rayon Polis İdarəsinə və "Binagadi Oil Company" şirkətinə müraciət olunub.

"Təmir-Tikinti Az NY" QSC-nin 31.02.2016-cı tarixinə mühasibat balansı

| AKTİVLƏR | hesab №-si                                    | qeyd        | 31.12.2015 | 31.12.2016 |
|----------|---|-------------|------------|------------|
| 1        | qeyri-maddi aktivlər                          | 101-102+103 |            |            |
| 2        | Torpaq,tikinti və avadanlıqlar                | 111-112-113 |            |            |
| 3        | Daşınmaz əmlaka investisiyalar                | 121-122     | 212910     | 194723     |
| 4        | Biloloji aktivlər                             | 131-132     |            |            |
| 5        | Təbii sərvətlər                               | 142-142     |            |            |
| 6        | İştirak payı metodu ilə uç.alın.investitsiya. | 15x         |            |            |
| 7        | Təxirə salınmış vergi aktivləri               | 17x         |            |            |
| 8        | Uzunmüddətli debitor borclar                  | 17x         |            |            |
| 9        | Sair uzunmüddətli maliyyə aktivləri           | 18x-184     |            |            |
| 10       | Sair uzunmüddətli aktivlər                    | 19x         |            |            |
| 11       | Cəmi uzunmüddətli aktivlər                    |             | 212910     | 194723     |
| 12       | Ehtiyatlar                                    | 20x-208     | 1235659    | 1015       |
| 13       | Qısamüddətli debitor borcları                 | 21x-218     | 1793724    | 1144295    |
| 14       | Pul vəsaitləri və onların ekvivalentləri      | 22x         | 17598      | 11949      |
| 15       | Sair qısamüddətli maliyyə aktivləri           | 23x-235     |            |            |
| 16       | Sair qısamüddətli aktivlər                    | 24x         | 150        |            |
| 17       | Cəmi qısamüddətli aktivlər                    |             | 3047131    | 1157259    |
| 18       | CƏMİ AKTİVLƏR                                 |             | 3260041    | 1371418    |
| 19       | PASSİVLƏR                                     |             |            |            |
| 20       | Ödənilmiş nominal (nizamnamə) kapitalı        | 301-302     | 194436     | 194436     |
| 21       | Emissiya gəliri                               | 31x         |            |            |
| 22       | Geri alınmış kapital (səhmlər)                | 32x         |            |            |
| 23       | Kapital ehtiyatları                           | 33x         | 47127      | 47127      |
| 24       | Bölüşdürülməmi mənfəət(ödənilməmiş zər)       | 34x-344     | -1582028   | 458425     |
| 25       | Cəmi kapital                                  |             |            |            |
| 26       | Uzunmüddətli faiz və xərcləri yar.öhdəlikl.   | 140x        | 680000     | 374240     |
| 27       | Uzunmüddətli qiymətləndirilmiş aktivlər.      | 41x         |            |            |
| 28       | Təxirə salınmış vergi öhdəlikləri             | 42x         |            |            |
| 29       | Uzunmüddətli kreditor borcları                | 43x         |            |            |
| 30       | Sair uzunmüddətli öhdəliklər                  | 44x         |            |            |
| 31       | Cəmi uzunmüddətli öhdəliklər                  |             | 680000     | 374240     |
| 32       | Qısamüddətli faiz xərcləri yaradan öhdəl.     | 50x         |            |            |
| 33       | Qısamüddətli qiymətləndirilmiş öhdəliklər     | 51x         |            |            |
| 34       | Vergi vəs. Məcburi öhdəliklər üzrə öhdəlik.   | 52x         | -217586    | -337035    |
| 35       | Qısamüddətli kreditor borcları                | 53x         | 4138092    | 634226     |
| 36       | Sair qısamüddətli öhdəliklər                  | 54x         |            |            |
| 37       | Cəmi qısamüddətli öhdəliklər                  |             | 3920507    | 297191     |
| 38       | Cəmi öhdəliklər                               |             | 4600507    | 671431     |
| 39       | Cəmi passivlər(kapitalvə öhdəliklərin cəmi)   |             | 3260041    | 1371418    |

"Təmir-Tikinti Az NY" QSC-nin 01.01.2016-01.01.2017-ci il tarixədək olan maliyyə-təsərrüfat fəaliyyətinin audit yoxlaması AR Sərbəst auditoru Yasin Rza oğlu Şirinov tərəfindən aparılmışdır.

AUDİTOR RƏYİ

"Təmir-Tikinti Az NY" QSC tərəfindən başa çatan 31.12.2016-cı il tarixə tərtib edilən maliyyə hesabatları Maliyyə Hesabatlarının Beynəlxalq Standartlarına uyğun hazırlanmışdır.

## Bu gün bəzi bölgələrə yağış yağacaq

**Ö**lkə ərazisində avqustun 25-nə gözlənilən hava proqnozu açıqlanıb. Ekologiya və Təbii Sərvətlər Nazirliyinin Milli Hidrometeorologiya Departamentindən AZƏRTAC-a verilən məlumata əsasən, Bakıda və Abşeron yarımadasında hava yağmursuz keçəcək. Şimal-qərb küləyi əsəcək, arabis güclənəcək. Havanın temperaturunun Abşeron yarımadasında gecə 22-25°, gündüz 30-35° isti, Bakıda gecə 22-24°, gündüz 32-34° isti olacağı gözlənilir.

Atmosfer təzyiqi 762 mm civə sütunu, nisbi rütubət gecə 65-75, gündüz 45-50 faiz təşkil edəcək.

Abşeron çimərliklərində dəniz suyunun temperaturu Sumqayıt, Novxanı, Pırşağı, Nardaran, Bilgəhdə 25-26°, Zağulba, Buzovna, Mərdəkan, Şüvəlanda 26-27°, Türkan, Hövsan, Sahil, Şıxda 27-28° isti olacaq.



Azərbaycanın rayonlarında hava şəraitinin əsasən yağmursuz keçəcəyi, lakin Böyük Qafqazın bəzi yerlərində şimşək çaxacağı, yağış yağacağı ehtimalı var. Qərb küləyi əsəcək, ayrı-ayrı yerlərdə arabis güclənəcək. Havanın temperaturunun gecə 19-24°, gündüz 34-39° isti, dağlarda gecə 13-18°, gündüz 25-30° isti olacağı gözlənilir.

Naçıvan Muxtar Respublikasında hava yağmursuz keçəcək. Qərb küləyi əsəcək. Havanın temperaturunun gecə 20-25°, gündüz 36-41° isti olacağı gözlənilir.

Yuxarı Qarabağ: Xankəndi, Şuşa, Xocalı, Xocavənd, Qubadlı, Zəngilan, Laçın, Kəlbəcər, həmçinin Daşkəsən-Gədəbəy rayonlarında hava yağmursuz keçəcək. Qərb küləyi əsəcək, ayrı-ayrı yerlərdə arabis güclənəcək. Havanın temperaturunun gecə 13-18°, gündüz 25-30° isti olacağı gözlənilir.

Qazax, Gəncə, Goranboy, Tərtər, Ağdam, Füzuli, Cəbrayıl rayonlarında hava yağmursuz keçəcək. Qərb küləyi əsəcək, ayrı-ayrı yerlərdə arabis güclənəcək. Havanın temperaturunun gecə 19-24°, gündüz 32-37° isti olacağı gözlənilir.

Balakən, Zaqatala, Qax, Şəki, Oğuz, Qəbələ, İsmayıllı, Ağsu, Şamaxı, Siyəzən, Şabran, Xızı, Quba, Xaçmaz, Qusar rayonlarında hava əsasən yağmursuz keçəcək. Lakin gündüz bəzi yerlərdə şimşək çaxacağı, yağış yağacağı ehtimalı var. Gecə və səhər bəzi yerlərdə duman olacaq. Qərb küləyi əsəcək, ayrı-ayrı yerlərdə arabis güclənəcək. Havanın temperaturunun gecə 18-23° isti, gündüz 31-36°, dağlarda gecə 11-16° isti, gündüz 23-28° isti olacağı gözlənilir.

Mərkəzi Aran: Mingəçevir, Yevlax, Göyçay, Ağdaş, Kürdəmir, İmişli, Ağcabədi, Beyləqan, Sabirabad, Biləsuvar, Saatlı, Şirvan, Hacıqabul, Salyan, Neftçala rayonlarında hava yağmursuz keçəcək. Qərb küləyi əsəcək, ayrı-ayrı yerlərdə arabis güclənəcək. Havanın temperaturunun gecə 19-24°, gündüz 34-39° isti olacağı gözlənilir.

Masallı, Yardımlı, Lerik, Lənkəran, Astara rayonlarında hava yağmursuz keçəcək. Səhər dağlarda duman olacaq. Şimal-şərq küləyi əsəcək, arabis güclənəcək. Havanın temperaturunun gecə 22-24°, gündüz 32-37° isti, dağlarda gecə 15-20°, gündüz 26-31° isti olacağı gözlənilir.





## İdman diabetə nəzarətin vacib bir hissəsidir

İdman diabetə nəzarətin, pəhrizə əməl etmək və dərman müalicəsi qədər vacib bir hissəsidir. AZƏRTAC xəbər verir ki, Azərbaycan Tibb Universitetinin Tədris Terapevtik Klinikası idmanın şəkərli diabetdən əziyyət çəkənlərə təsiri barədə məlumat verib.

Bildirilib ki, diabet xəstələri idmanla məşğul olduqları zaman insulin ehtiyacı azalır, insulinə rezistentlik azalaraq təsiri artırır. Bundan əlavə idman qanda qlükozanın səviyyəsini normallaşdırır, ürək-damar sistemine müsbət təsir edir, diabetin fəsadlarının qarşısını alır, qan təzyiqini normada saxlayır, xolesterini azaldır, çəkini nəzarətdə saxlamağa kömək edir, əzələ gücünü, həyat keyfiyyətini və özündən əminliyi artırır.

Xüsusilə onu da qeyd etmək lazımdır ki, idmana başlamazdan əvvəl, idman vaxtı və sonra qandakı qlükoza səviyyəsi ölçülməlidir. Bu xüsusilə insulin istifadə edən diabetlilər üçün çox vacibdir. Qandakı qlükoza 120-180mg/dL aralığında olmalıdır. Qlükoza səviyyəsinin düşmə ehtimalı nəzərə alınmalı və yaxınlıqda meyvə suyu, qənd kimi qidalar olmalıdır. Bundan əlavə idmanın növü, müddəti, günün və hansı saatında edilməli olduğu mütləq olaraq müalicə həkimi ilə planlaşdırılmalıdır. Ümumilikdə həftədə 3-5 dəfə, gündə 30-45 dəq (48 saatdan çox ara verilmədən) gəzinti, üzgüçülük, velosiped sürmək, aerobik və dinamik hərəkətlər diabet xəstələri üçün ideal hesab olunur.

## ŞAD XƏBƏR: Qaraciyərin bərpası artıq mümkün olacaq!

Qaraciyərin bərpası artıq mümkün olacaq. Qaynarinfo.az-ın xəbərinə görə, Şotlandiyanın Bərpa mərkəzi, ABS-ın Massaçussets Texnologiyalar İnstitutu və Skolko Elm və Texnologiya İnstitutu öd kisəsi yolları və qaraciyər toxumalarının bərpasının mümkünliyünü nümayiş etdirib. Belə ki, qaraciyər insan orqanizmində bərpa funksiyasının mövcud olduğu orqanlardandır. Qaraciyər zərər gördüyü halda, məhv olmuş toxumalar sağlam toxumaların hesabına özünü bərpa edə bilir.

Toxumaların bərpası tibb üçün hər zaman əsas problemlərdən biri olub. İndi alimlər serozdan ciyəri ciddi şəkildə zərər görmüş insanlar üzərində təcrübə aparmağı planlaşdırır. Belə ki, ciyər toxumaları tam məhv olmuş insanlara yeni, sağlam toxumaların köçürülməsi planlaşdırılır. Ekspertlərin fikrincə, tətbiq olunacaq təcrübə Bərpa mərkəzi üçün atılmış böyük addım olacaq, qaraciyər xəstəlikləri ilə mübarizədə isə uğurlu nəticələr verəcək. Xatırladaq ki, alimlər bundan əvvəl qaraciyəri hepatit viruslarından və serozdan qorumaq məqsədilə modifikasiya olunmuş viruslar yaratmışdılar. Ümumiyyətlə isə qara ciyər problemlərinin əsasən oturaq həyat tərzi nəticəsində meydana çıxdığı sübut olunmuşdur.

## Hamilə qadınlar mütləq bu vitamini qəbul etməlidir!

Avstraliya alimləri müəyyən ediblər ki, qadınlar hamiləlik dövründə mütləq B3 vitamini qəbul etməlidirlər. "Symptomer.ru" saytının yazdığına görə, B3 vitamini uşaqsalma ehtimalını azaldır, habelə dölün qüsursuz inkişafını təmin edir. Bu fikri təsdiqləmək məqsədilə sınaqlar keçirilib. Eksperimentdə ya daim uşaqsalan, ya da patologiyalı, o cümlədən ürək xəstəliyi, onurğa sütunu inkişafının pozulduğu, böyrək xəstəliyi olan uşaq doğan dörd qadın iştirak edib. Təkcə həmin qadınların deyil, onların ailə üzvlərinin də DNT analizi aparılıb.

## ELAN

Binaktari Fuad Azər oğluna məxsus Sabunçu rayonu, Albalı qəsəbəsi, 12 sot torpaq sahəsinin çıxarış sənədi itdiyi üçün etibarsız sayılır.

\*\*\*

Bakı şəhəri, Xətai rayonu, Məzahir Rüstəmov küçəsi, ev 11, mənzil 59-da yaşayan Pankova Yelena Aleksandrovnaya 02.10.2009-cu ildə Daşınmaz Əmlakın Dövlət Reyestri Xidməti tərəfindən verilmiş MH N-0224474 sayılı çıxarış sənədi itdiyi üçün etibarsız sayılır.

# SƏS

Son səhifə

25 avqust

## “Qarabağ” Çempionlar Liqasında tarix yazdı!

Ağdamın “Qarabağ” komandası UEFA Çempionlar Liqasının qrup mərhələsinə yüksəlib. AZƏRTAC xəbər verir ki, “Qarabağ” UEFA Çempionlar Liqasının pley-off mərhələsinin cavab oyunları çərçivəsində Danimarkanın “Parken” stadionunda “Kopenhagen” komandası ilə görüşdə 1:2 hesabı ilə məğlub olsa da, Bakıdakı ilk görüşdə minimal hesabla qalib gəldiyi üçün qitənin ən nüfuzlu klub turnirinin qrup mərhələsinə vəsiqə qazanıb.



Gərgin və maraqlı idman mübarizəsi şəraitində keçən oyun sürətli hücumlarla başlayıb. Matçın 4-cü dəqiqəsində “Qarabağ”ın futbolçusu Dino Ndllovuna qarşı kobud oyuna görə hakim “Kopenhagen”in heyətində Maykl Lüftnerə sarı vərəqə göstərib. Oyunda ilk təhlükəli vəziyyət matçın 9-cu dəqiqəsində qeydə alınıb. Ev sahiblərinin sol cənəhdən başladığı hücumdan sonra “Qarabağ”ın qapısı qarşısına ötürülən topa hücumçulardan heç biri çata bilməyib. Bir dəqiqə sonra isə Benqstonun güclü zərbəsi Maksim Medvedevə toxunaraq qapıdan yan keçib.

Oyunun 11-ci dəqiqəsində ağdamlıların heyətində zədələnən Donald Geryeni Əfran İsmayılov əvəzləyib. Qarşılaşmanın 16-cı dəqiqəsində “Qarabağ” futbolçularının hücumunu Qara Qarayev güclü zərbə ilə tamamlaşdırıb, top qapının üstündən keçib. Oyunun 32-ci dəqiqəsində danimarkalıların son cənəhdən hücumundan sonra Verbiçin güclü zərbəsini qapıçı İ.Şehiç dəf edib. Matçın 41-ci dəqiqəsində Ə.İsmayılovun səhvindən sonra topa sahib olan Kuskun zərbəsi qapıdan bir qədər aralı keçib. Bir dəqiqə sonra İ.Şehiç danimarkalıların hücumu nəticəsində yaranan təhlükəni sovuşdura bilib.

Matçın 44-cü dəqiqəsində kobud oyuna görə hakim Miçelə sarı vərəqə göstərib. Danimarkalılar bu fürsətdən istifadə edərək hesabı açıblar. Matçın birinci hissəsinə əlavə edilən vaxtın 1-ci dəqiqəsində Qrequsun yerinə yetirdiyi cərimə zərbəsindən sonra F.Santander “Qarabağ”ın qapıçısı İ.Şehiçin səhvindən istifadə edərək komandasını hesabda irəli çıxarıb - 1:0.

İlk hissə bu hesabla başa çatıb. Ağdam klubu ikinci hissəyə sürətli hücumlarla başlayıb və bu oyunun tempini xeyli artırır. “Qarabağ” ikinci hissədə ilk təhlükəli vəziyyəti matçın 53-cü dəqiqəsində yaradıb. Ansi Aqollinin qüvvətli zərbəsini “Kopenhagen”in qapıçısı dəf edə bilib. Görüşün 57-ci dəqiqəsində Aqollinin hava ötürməsindən sonra Miçelin başla güclü zərbəsini qapıçı Olsen çətinliklə uzaqlaşdırırsa da, oyunun 58-ci dəqiqəsində isə Miçelin başla endirdiyi zərbədən sonra top qapının üstündən keçib.

Hesabı bərabərləşdirmək üçün təzyiqi daha da artıran ağdamlılar istəklərinə matçın 63-cü dəqiqəsində nail olublar. Ansi Aqollinin ötürməsindən sonra rəqibin cərimə meydançasında topu ram edən Dino Ndllovu dəqiqə zərbə ilə oyunda tarazlığı bərpa edib - 1:1. Lakin bu qoldan cəmi üç dəqiqə sonra ev sahibləri yenidən hesabda irəli çıxıblar. Ankersonun hava ötürməsinə Pavloviç başla dəqiq zərbə ilə tamamlayaraq adını tabloya yazdırıb - 2:1.

Görüşün 79-cu dəqiqəsində “Qarabağ”ın futbolçuları ev sahiblərinin qapısı qarşısında daha bir təhlükəli vəziyyət yaradıblar. Lakin Dino Ndllovunu ötürməsindən sonra Miçelin zərbəsi bir qədər dəqiq olmayıb. Üç dəqiqə sonra ev sahiblərinin təhlükəli hücumu zamanı Verbiçin vurduğu top qapıdan bir qədər aralı keçib. Oyunun son dəqiqələrində topa nəzarətə tamamilə ələ keçirən “Kopenhagen” komandası bütün cəhdlərinə baxmayaraq, “Qarabağ”ın müdafiə xəttini yara bilməyib. Beləliklə, matç 1:2 hesabı ilə “Kopenhagen”in xeyrinə başa çatıb. Bakıda keçirilən oyunda 1:0 hesabı ilə qalib gələn “Qarabağ” səfərdə vurduğu qol sayəsində iki oyunun nəticəsinə görə UEFA Çempionlar Liqasının qrup mərhələsinə vəsiqə qazanıb. Bununla da “Qarabağ” Azərbaycanın futbol tarixində UEFA Çempionlar Liqasının qrup mərhələsinə vəsiqə qazanan ilk klub olub. Qeyd edək ki, bu qarşılaşma Azərbaycan klublarının avrokuboklarda 300-cü, UEFA Çempionlar Liqasında isə 60-cı oyunu olub.

## “Marca” qəzeti “Qarabağ”dan yazır

İspaniyanın məşhur idman nəşri olan “Marca” qəzeti “Qarabağ” futbol komandasının UEFA Çempionlar Liqasının qrup mərhələsinə yüksəlməsi ilə bağlı məqalə dərc edib. AZƏRTAC xəbər verir ki, məqalədə “Qarabağ”ın heyətində oynayan ispaniyalı Miçelin və məşqçilərdən Ruben Sellesin fikirləri yer alıb.

Yazıda “Qarabağ” klubu haqqında oxuculara ətraflı məlumat verilir. Alberto Rubionun müəllifi olduğu məqalədə “Qarabağ” komandasının bu mövsümdə UEFA Çempionlar Liqasının seçmə mərhələsində keçdiyi yoldan bəhs edilir.



### Baş redaktor:

Bəhrüz Quliyev

Baş redaktorun müavinləri:

Valeh Məhərrəmli  
Fətulla Həsənov

Ünvanımız: Bakı şəhəri,  
Üzeyir Hacıbəyov  
küçəsi, 32.

Şəhadətnamə: № 022492

<http://www.ses-news.az>

<http://www.sesqazeti.az>

E-mail: [ses@sia.az](mailto:ses@sia.az)

Tel: 598-33-90 Faks: 493-11-62

### Buraxılışa məsul: Mətləb Salahov

Redaksiyanın mövqeyi ilə müəllifin  
mövqeyi üst-üstə düşməyə bilər.

Qəzet “Səs”in komputer mərkəzində yığılır, səhifələnir.  
“Azərbaycan” nəşriyyatında çap olunur

Qəzetdə AzərTAc, SİA, APA və AZADİFORM informasiya  
agentliklərinin məlumatlarından istifadə olunur.

Qəzet  
bazar və bazar  
ertəsindən  
başqa hər gün  
nəşr olunur

Tiraj: 5500